

# अंजोरिया

साल - 1 : अंक - 7

माघ अंजोरिया 2060 फरवरी 2004

## एह अंक में :

सम्पादक के कलम से .....	डा. राजेन्द्र भारती	2
का हम खुशी मनाई ? - कविता.....	त्रिभुवन प्रसाद सिंह प्रीतम	2
हिन्दुस्तानी हालचाल - सामयिक .....	बर्बरीक	3
तिजोरी - कहानी .....	डा. अमरनाथ चतुर्वेदी	4
दोहा .....	बद्रीनारायण तिवारी शाण्डिल्य	7
चटकन - कहानी .....	बद्री विशाल मिश्र	

## सम्पादकीय का बहाने



डा. राजेन्द्र भारती

“अतिथि देवो भवः” कहावत सबके जुबान पर मौजूद बा। बाकिर हमार एगो अग्रज अइसन बानी कि उहां पर ई कहावत दू तरह से फिट होला।

मानलीं रउरा घरे उहां का रउरा से मिले आ गईनी। रउरा जबले दण्ड प्रणाम से निपटम तबले उहां के बांया हाथ अपना गांधी झोला में जाई आ बाहर निकली त ओहमें रउरा घर का लईकन खातिर मिठाई भा फल आ रउरा खातिर कवनो साहित्यिक किताब भा पत्रिका होई। रउरा चाहीं भा ना एह भेंट के सकारहीं के होखी। काहे कि उहां का सोझा राउर नकारे वाली ताकत ना जाने कहवां बिला जाई।

आपके बूझात होई कि हम कवनो चमत्कारिक तांत्रिक का बारे में कुछ कहल चाहत बानी। बाकिर अइसन कुछ नईखे। तबो अईसन कुछ जरूर बा, काहे कि उहां का व्यक्तित्व का सोझा टिकल मुश्किल बा। उ सौम्य मुस्कुरात तेज से भरल आंखि, दमकत ललाट, स्नेह बि खेरत होंठ, दूनो हाथ प्रणाम का मुद्रा में, आ विनम्रता का बोझ से झुकल देहि। सामने वाला परिचित बरोबरी के होखो भा शिष्यवत। तब का कहब आप ई सब देखि-सुन के ?

कुछुओ सीखे के होखे, चाहे कवनो क्षेत्र हो खे, कद्र के परिभाषा जाने के होखे, आदमी के मूल्यांकन करे के पद्धति सीखे के होखे त ए ह युग में हमरा नजर में बस एगो उहें के बानी। गुरू, पथ प्रदर्शक, पिता तुल्य अग्रज डा. अनिल कुमार ‘आंजनेय’।

## का हम खुशी मनाई



त्रिभुवन प्रसाद सिंह प्रीतम

स्वागत ए छब्बीस जनवरी तोहरा पर बलि जाई।  
ठाला में पाला मरले बा, का हम खुशी मनाई ?

घर में भूंजल भांग ना लउके, छउके मूस चुहानी।  
कुक्कुर सूंघे छूँछ कंहतरी, फेंकल फिरे मथानी ।  
खाली पेट खराइल, भूखखन नारा कवन लगाई ?  
ठाला में पाला मरले बा, का हम खुशी मनाई ?

मेहरी के तन फटही लुगरी, कतना पेवन साटे।  
जेकर करजा बा कपार पर, टोके राहे घाटे।  
बीया, पानी, खाद, लगान के कईसे जुगुत लगाई ?  
ठाला में पाला मरले बा, का हम खुशी मनाई ?

बबुआ कहलसि बाबूहो, हमके डरेस बनवा दऽ।  
किरमिच वाला चउचक जूता जल्दी से मंगवा दऽ।  
टका टेट के टा टा कहलसि, कईसे के समुझाई ?  
ठाला में पाला मरले बा, का हम खुशी मनाई ?

नेताजी त भासन में राशन के बिछिली कईलें ।  
आशाके झांसा दे दे के, ऊ अपने दिल्ली गइलें।  
ऊ संसद में चानी काटसु, हम छछनी छिछिआई।  
ठाला में पाला मरले बा, का हम खुशी मनाई ?

सामयिक

## हिन्दुस्तानी हालचाल

### बर्बरीक

मकर संक्रान्ति माने कि खिचड़ी के बाद देश के राजनीतिक हालात में नया हलचल पैदा हो गईल बा। काहे कि चौदहवीं लोकसभा के चुनाव के शंखनाद होखे वाला बा। संसार के सबसे बड़ लोकतन्त्र के आमचुनाव कुम्भ का मेला लेखा होखेला। एगो उत्सव, एगो समारोह लेखा। साठ करोड़ मतदाता एह कुम्भ में डुबकी लगाईहन आ जब बाहर निकलिहन त उनुका हाथ में होखी एगो नया सरकार के रूप रेखा।

पुरनका संतुलन बदले वाला बा। गठबंधन में नया नया दल जुटीहन स आ पुरनका दल बाहर निकलिहन स चरे खातिर नया मैदान खोजे। चार साल तक सरकार मे मलाई चाभ के डीएमके, पीएमके ओगैरह बाहर निकल गईल। रामबिलास पहिलहीं से बाहर बाड़न। फारूख अब्दुल्ला भी बाहरे निकल गईलन। एनडीए नया नया साथी जोड़ी। पुरनका विद्रोहियन का दुआर पर आपन नाक रगड़ी। कल्याण से निहोरा करी कि ओकर कल्याण करसु।

खानदानी सरकारी दल के नेता सोनिया ओईसनका ओईसनका दलन के ड्योढ़ी पर आपन नाक रगड़त बाड़ी जहवां गईल कहियो उनुकर चेलो चाटी के अपना सम्मान से नीचा बुझात रहवे। अपना विदेशी होखला के आरोप के मद्दे नजर लईकन के सोझा करे के तईयारी भी चलत बा। नेहरू खानदान के चरणधूलि माथ प लगावे वाला लोग के एहसे निमन कुछ लउकबो ना करी।

चुनाव जीते खातिर देश के अर्थव्यवस्था से भी खेले में राजग के कवनो उजूर नईखे। तरह तरह के छूट से देश के मतदातन के लुभावे के कोशिश अपना चरम पर बा। करीब पन्दरह हजार करोड़ के छूट अबले दिया चुकल बा। ठीके बा, कवन अपना जेब से देबे के बा।

त्वदीयाय वस्तु गोविन्दम् त्वदीयाय समर्पयाम। जब सरकार में आएँ जा त पाई-पाई वसूल क लेम जा। अबहीं मजा ले ल लोग। कबहीं पाकिस्तान के नेस्तनाबूद करे के भाषा बोलेवाला लोग आजु मुशर्रफ से समझौता करे के कोशिश में बा। कहत रहे लोग कि बतियायेम ना जबले तू हमरा सीवान का भीतर आपन बदमाशी ना बन्द करब। ठीक बा कि आजुकाल्ह सीमा पर बन्दूकन के गरज बन्द बा। काश्मीर में पहिले का बनिस्बत शांति बा। हुर्रियत बतियावे खतिर तईयार हो गईल बा। जब चुम्मे चाटी से सब कुछ भँटाये वाला होखे त छूरी चमकवला के जरूरत का बा ?

सोनिया जी त कह दीहली कि ऊ अबहीं प्रधानमन्त्री बने के दावा नईखी करत। चुनाव के बाद देखल जाई बाकिर आपन लालू भाई ओहमें से ना हउवन जे लजाव-शरमावऽ। कह देले बाड़न कि उनुकर दावा बरकरार बा। सब छंवड़ी झूमर पाड़े त लंगड़ी कहे - हमहूँ।

लालू प्रसाद प्रधानमन्त्री बन जासु शायद ई पूरा बिहार चाही। अकेले बिहारे उनुका के काहे भुगुतो ? धन्य बानी हे चुनाव महादेव। राउर चमत्कार अपरम्पार बा। रउरा धनुष पर चढ़ल सत्ता रूपी कामदेव का सोझा निकहन ब्रह्मचारी लोग आपन लंगोट फेंके के तईयार बा।

एह चुनावी महाभारत के हालचाल देखे आ रउरा सोझा रखे खातिर बर्बरीक तईयार बा। अगिला अंक में फेर भेंट होखी तबले रावण-राम।

राम-राम कहला पर लोग कहीं हमरा के साम्प्रदायिक मत कह देव ऐही डरे हम राम-राम ना रावण-राम कहत बानी।

रावण-राम।

जगदीशपुर, बलिया

कहानी

## तिजोरी

### डा. अमरनाथ चतुर्वेदी

एगो जमाना रहुवे कि जगतपुर के शिवदहिन ओझा के नांव सगरे जवार में रहे। के ना जाने उनुका के ? जगतपुर के ओझाजी का नाम से उहां का मशहूर रहनी। कवनो पंचायत भा गांव के मसला फंसे तअ ओमे पण्डित जी के जरूर बोलावल जाउ। उहां के पंच का रूप में आपन जवन फैसला सुना दीहीं ओके लोग कोट-कचहरी का फैसला लेखा मानत रहल हअ। उहों के कवनो लागलपेट बिना न्याय करे में हिचकत ना रहनीं हंअ। चाहे एकरा चलते काहे ना केहू से बिगाड़े हो जाव। न्याय के तअ ई मतलबे भईल कि दूध के दूध आ पानी के पानी हो जाव। बाकिर समय के घनचक्कर केहू के ना छोड़े। जब राम अईसन राजा पर एगो धोबी लांछन लगा दीहलसि तअ शिवदहीन जी कवना खेत के मुरई रहलन ? एकदिन उनुको पर पंचायत बिटोरा गईल।

पण्डित शिवदहीन ओझा के पिताजी तीन भाई रहनी। एकजाना के बिआहे ना भईल रहे। दोसरका के एगो लईकी रहे। ओकरा जनमे का साल अू हैजा से मर गईलन। ओह लईकिया के जनम के साल गांव में अईसन हैजा फैलल कि शायदे कवनो घर रहे जवना में कवनो मउत ना भइल रहुवे। कुल्ह मिला के देखल जाव त ए हबीच क समय पण्डित जी का परिवार पर बड़ा भारी पड़ल रहे।

एगो रांड भउजाई आ एगो बांड भाई लेके शिवदहीनजी के पिताजी कईसहू आपन गाड़ी खींचत रहलें। कहल जाला कि बड़ घर के रांड सांड होली सअ। रोज रोज घर में कचकच होखे। कबों भाई धमकावसु कि हम आपन हिस्सा बेंचि देम त कबो भउजाई इनकसु कि हम आपन हिस्सा बेटी दामाद के लिख देम। लईकिया त तनी सुगबुगइबो कईल कि 'ए माई, तोरा के बा ? हमहीं नू बानी। लिखि दे।'

खैर एही कुल्ही चलत में शिवदहीन जी सेयान हो गईलीं। घर के वातावरण शान्त रहे, एहसे ईहां के पढ़ाई लिखाई तअ कायदा से ना हो पावल, बाकिर बचपने से बुद्धि के बड़ा तेज रहनी। मध्यमा पास करत करत बियाह गवन दूनो हो गईल। अब कहां के पढ़ाई आ कहां के लिखाई ? शिवदहीन जी घर गिरहस्थी में भिड़िया गईलीं। जवना का चलते बाप के रहते घर के सरदारी पगरी शिवदहीन जी का माथे आ गईल। एकरा बाद घर बाहर सबले कुल्ह झूर झमेला शिवदहीन जी के ही निपटे के पड़े। उनुका लगे खेती का अलावे बाहरी कवनो दोसर आमदनी ना रहे।

शिवदहीन जी अपना बुद्धि आ पौरुष के सहारे परिवार के गाड़ी धीरे धीरे पटरी पर खींचे लगलें। ओहि बीचे गांव में परधानी के चुनाव भइल आ शिवदहीन जी चुनाव जीत के गांव के परधान बनि गईलन। धीरे धीरे इहां के लोकप्रियता बढ़े लागल। घर के आर्थिक दशा भी सुधरे लागल। चाचा के आ बड़की माई के विरोध इनका सोझा कम हो गईल, कारण चाहे जवन होखे।

शिवदहीन जी अपने त ना पढ़ि पवलें बाकिर अपना छोटका भाई रामकृपाल के खूब पढ़वलें। जवना के नतीजा भइल कि पढ़ि लिखि के अू डिग्री कालेज में लेक्चरर हो गईलें। अू आपन परिवार लेके शहरे में रहे लगलन। उनुका तीन गो लइका आ एगो लइकी बिया। शहर के खर्चा आ मास्टरी के नौकरी। गांव घर के सुधि के पूछअता ?

शिवदहीन जी जवना घरी घर के मलिकाना सम्हरलें, ओह घरी आर्थिक स्थिति त गड़बड़ रहबे कइल, खेतो बधार कुल्ह मिला के बीस बिगहा से अधिका ना रहे। घर माटी के , कच्ची अंगनई रहे जेवना पर लकड़ी के खम्हिया गिरावल रहे। उहे बइठका का कामे आवे। ओही खम्हिया

में एगो लोहा के पुश्तैनी तिजोरी रहे। जेवना के शुरु शुरु में शिवदहिन जी के बाबा अलीगढ़ से मंगववले रहलें। तिजोरी तअ सामाजिक आब दाब के निशानी बड़ले बा, चाहे ओमे कुछ होखे भा मति होखे।

शिवदहिन जी अपना होती पुरनका मकान छोड़ि के अलगा मरदन खातिर बड़का बनववलीं। पुरनका मकान के साढ़े नौ से मरम्मत करा के ओकर चारो ओर से छल्ली दिअवनी, आ गाय गोरू के अलगा से कच्चा बरदौर बनववनी। खेतो बंधार में कुछ बढ़इबे कइलीं। बेंचला के तअ कवनो सवाले नइखे।

शिवदहिन जी के बाबूजी अपना कुल्ही भाईन का सन्ती एक सौ पचीस बरिस जी के शरीर छोड़नी। काम किरिया तअ कइसहूँ बीति गइल, बाकिर बरखी ना बीतल। ओकरा पहिलहीं रामकृपाल जी के बंटवारा के अरजी आ गइल। ई अरजी रामकृपाल जी के मेहरारू पहिले अपना जेठानी के दिहलीं। तअ अू ओकरा के शिवदहिन जी का सोढा पंश कइलीं। बंटवारा के नाम सुनते पहिले त शिवदहिन जी के काठ मारि गइल, बाकिर कुछ देर बाद रामकृपाल जी के आ उनुका मेहरारू के बोला के समझावे के कोशिश कइलीं - 'का बांटे के बा ? खेत बंधार में तहार नांव चढ़िये जाई, आ घर दुआर में जहां चाहअ उहां रहअ। के तहरा के रोकअता ? बंटवारा कईला पर समाज में बड़ा बेइज्जती होखी। तू त अइसहीं कुल्हि के मालिक बाड़अ। कुल्हि के मलिकाना देखअ सम्हारअ। अधवा के चक्कर में का बाड़ ? हमरो अब सत्तर के नियराइल। घर गिरहस्थी के बोझा अब चलत नइखे।'

तबलहीं रामकृपालजी के बड़का कहअता - ' बाबूजी ई कुल्हि चाल पट्टी रहे दीं। बुढ़उ के पटिया के अबले बड़ा मजा कटनी हं। हमनी का एहिजा रहम जा ? एहिजा कवन सुविधा बा ? हमनी के कुल्हि ना चाहीं। जवन हिस्सा बा तवने दे दीहीं। असपन बेंचि बांचि के बिजनेस करब जा।' ई बाति सुनते शिवदहिन जी के बेहोशी छा गइल। जेकरा सोझा बोले के हिम्मत

गांव के नीक नीक लोग के ना करे ओकर अपने भतीजा फटर फटर बोले लागे आ भाईयो कहे - 'भइया ठीके कहत बा। बेरोजगारी में का करीहें स ? पढ़ि लिखि के नौकरी त अब मिलत नइखे। ले दे के बिजनेसे एगो चारा बा। हमरा पासे पूंजी त बा ना कि दे दीहीं। खेती बारी एह लोग से संपरी ना। तअ बेंचि के बिजनेसे करे लोग। हम कबले कमाइब खिआइब ?' अब एतना सुनिके अू मर्द कईसे होश में रही जे खुदे कुल्हिके सिरजवलने होखे?

अगिला दिने शिवदहिन जी अपना लइका प्रेम प्रकाश से कहलें - ' जा, चाचा के संगे। कुल्हि खेत बंधार देखा दअ।' आ संगही अपना भाई रामकृपाल से कहलें - ' ए कृपाल! जाके जवना खेत में जइसे मन करे वइसे बांट लअ। जवना ओर मन करे तवना ओर ले ल। एके बात के हमरा ओर से धंआन दीह कि कवनो पंच के मत बोलइहअ।'

खेत त बंट गइल। बाकिर बाग में आवत आवत रामकृपाल के साला आ गइलन आ घर दुआर के नम्बर आवत आवत दूनो पट्टी के मय रिश्तेदार जुटि गइलन। अन्तदांव में नम्बर आइल गहना गीठो के, आ तिजोरी खोले के। अबले त प्रेमप्रकाश शिवदहिनजी के कहला मोताबिक कुल्हि देखावत गइलें आ रामकृपालजी अउर रिश्तेदार लोग मिलि के बांटत गइल लोग। बाकिर अब गहना गीठो का बारे में तअ प्रेमप्रकाश के कुछ मालूमे ना रहे आ तिजोरी के चाभीओ उनुका लगे ना रहे। ए हसे मामिला फेर शिवदहिनजी किहां पहुंचल। रिश्तेदार लोग कहल - 'पण्डित जी, अउरा कुल्हि त हो गइल, बाकिर गहना के बंटवारा आ तिजोरी रहि गइल बा।' शिवदहिनजी जब तिजोरी के नांव सुनलें तअ रिश्तेदार लोग के हाथ जोड़ी के कहलें - 'रउआ सभे अब जाई। हम रामकृपाल के अलगा से दे देब।' बाकिर ई

बाति ना तअ रामकृपालजी के नीक लागल ना उनुका मलिकाइने के। रामकृपालजी कुछ कहतें ओकरा पहिलहीं उनुकर मलिकाइन कहतारी - 'जे गहनवा आ तिजोरी अब चोरिका बंटाई। तबे नू गबडेढ़िया होई।' रामकृपालजी कहलें - 'भइया का भइल बा, सभ त हीते नाता बा। एह लोग से कवन चोरिका बा ? सभका सोझा रही तअ केहू केहू के बेईमान ना कही।' बाकिर शिवदहिनजी के ई बाति मंजूर ना भइल आ जेवना के नतीजा भइल कि उनुका पर पंचायत बिटोरा गइल।

शिवदहिनजी जवना इज्जत के बंचावल चाहत रहलीं उहे इज्जत अब समाज में उधार कइल जाई; इहे सोचत अहों के पंचायत में पहुंचलीं। पंच लोन के आदेश भइल - 'पण्डित जी, न्याय इहे कहअता जे पुश्तैनी हर चीज में भाई के हिस्सा होला। एहसे रउआ तिजोरी खोलीं आ ओहमें से पंच लोग का सोझा गहना से गीठो ले जवन हो खे आधा आधा बांट दीहीं।' तब शिवदहिन जी कहलें - 'अब ले त हम ई सोंच के तिजोरिया ना खोलत रहीं कि एकरा के हम अकेले प्रेमप्रकाश के देब। बाकिर पंच के फैसला परमेश्वर के फैसला होला। एहसे हई तिजोरी के चाभी बा। देखीं सभे आ ईमानदारी से बांटी सभे।' अतना कहिके शिवदहिनजी अपना मुट्ठी में से तिजोरी के चाभी सरपंचजी के सौंप दीहलें।

ओने सरपंचजी पंचन का संगे तिजोरी खोले चललें आ एने शिवदहिनजी के दिल के धड़कन बढे लागल। जब तिजोरी खुलल त ओहमें खालसा कुछ कागज पत्तर आ एक बोतल सादा पानी मिलल। पंच लोग जब बिस्तुर बिस्तुर कागज पढ़े लागल त पण्डित जी के जीवन भर के लेखा जोखा मिलल। मय गहना गोठी के हिसाब किताब के फहरिस्त मिलल। मोकदिमन के फाइल मिलल आ ओही में पचीस हजार के करजा के सरखतो मिलल। ई करजा खेत लि खाये बेरा लिहल रहे आ आजुले दिया ना पावल रहे। अब ई कुल्हि लेबे के केहू तैयार ना हो खे। रामकृपालजी अबहीं कुछ कहतें ओकरा

पहिलहीं उनंकर मलिकाइन बोलली - 'के कहले रहे उहां से जे कि करजा काढ़ के खेत खरीदीं आ घर बनवाई ? अब के भरी ? हमरा आदमी का लगे पइसा बा जे अू दोसरा के करजा भरी ?' पंचाइट अबहीं कुछ कहित ओकरा पहिलहीं हल्ला भइल जे पण्डितजी के हालत खराब होतिया। सभ केहू धउरल। जाके देखल जाउ तअ उहां के धड़कन बंद हो गइल रहे।

बड़ बुजुर्ग लोग कहल जे - 'इज्जत के सदमा इज्जतदार ना बरदाश्त कर सके।'

---

द्वारा- श्री बैजनाथ चतुर्वेदी, एडवोकेट,  
पशु चिकित्सालय के निकट,  
खुरहट, मउ

कविता

दोहा



बद्रीनारायण तिवारी शाण्डिल्य

माया पगरी माथ पर, बन्हले घुंघरू पांव,  
जोहत जेठ लुवार में, दहकत शीतल छांव।

उठल पच्छिमी छितिज से धुंध भरल बातास,  
उबचुभ हो अफना रहल, अब पुरुबी आकास।

लाख जतन केहू कइल, पानी पड़ल ना रेख,  
कबहू कहां मिटा सकल, ब्रह्मा के अभिलेख।

बाप कटोरा हाथ में, अबस पुकारसु राम,  
बइठि बहुरिया बगल में, मरद थम्हावे जाम।

जनखा डफल हाथ में, दिहलसि कतने ताल,  
कुछुड हासिल ना भयल, बहुत बजवलसि गाल।

सोन चिरइया देहरी, फेंकलसि चाभी झोंझ,  
सूतल मनुवा आलसी, कइलसि देहि न सोझ।

पिछुवारा पहरू ठनकि, कइलसि सबइ सचेत,  
अब पछितइले का होई, चिरई चुगलसि खेत।

आजु काल्ह के पहल में, चुकल जवानी जोस,  
दांत टुटल, चमड़ी झूलल, का कइला अफसोस।

जोति खेत क्यारी बनल,रोपलसि धान किसान,  
पानी बिनु बिरवा झुलसि, भऽइल सांझि, बिहान।

अंगनइया में जमल बा, अब हिंजड़न के भीड़,  
प्रजातन्त्र के ताल में, केने फुटी भंसीड़।

---

213ए राजपूत नेवरी, बलिया 277001

फोन : 221865

कहानी

## चटकन

बद्री विशाल मिश्र



‘ए बचवा तनी खोलअ बासो खोलऽ।’

‘बढ़नी मारो। चटकबो चाची के निनियो नइखे लागत।’ - कहत बासो खटिया से उठली त बिहान हो गइल रहे। अझुराइल आंचर सझुराके माथ पर ओढ़ते बासो जाइ के निकसार के केवाड़ी खोल देहली। चटकबो चाची चउकठ से भीतर अइली त बासो उनुकर गोड़ छूके आशीरवाद लिहली।

‘सोहागिन रहअ रोजी बढ़ो।’- कहत चटकबो चाची आंगन के ओसारा में रखल खाटी पर आके मठूस नियर बइठ गइली।

चटकबो चाची आ बासो एकही नइहर के रहे लोग। एहसे सांझि बिहाने जब मन उकताए चटकबो चाची बासो के घरे चलि आवस आ बोल बतिया के मन बहलावसु।

‘एगो बीड़ी धरा के दअ ए बचवा’- चटकबो चाची सूखल ओठ चबावत कहली- ‘इ लुफुति बढ़ा बाउर बा।’

‘देखीं ना, बीड़ी के बण्डल तऽ अपना संगही लेले गइल बाड़न।’- बासो खड़े खड़े आंखि मीचत कहली।

चटकबो चाची मुसुकइली - ‘हं ए बचवा, ददन त कमाए नू गइल बाड़ें।’

बासो चंउकली - ‘तहरा कइसे मालूम भइल हऽ ए चाची ? उ तऽ परसवें से गइल बाड़ें।’

चटकबो चाची एक गोड़ नीचे रखली आ कहली -‘हमार छोटका नतिया नू बाजारी से आवत घरी ददन के देखुवे त गोड़ लगला पर ददने कहलें कि अू गोरखपुर नौकरी करे जात बाड़े। तीन दिन से हमहूँ बोखार से पटकाइल रहनी हऽ एहीसे तहरा किहां ना आ पवनी हऽ।’

‘चाची तू बईठऽ। तले ले हम चउका

बरतन कर लीं’ - कहत बासो चले चहली तबले केहू बहरी से आवाज दीहल - ‘केहू घर में है जी ?’

‘का हऽ ए दादा !’ बासो के करेजा धकदे कइ दिहलसि बाकि हाथ झारी के चलली त झन्न से हाथ के एगो चूड़ी टूटके नीचे गिरी परल।

‘बढ़नी मारो, सबेरे सबेरे हाथ के चूड़ी फूटल।’ - बासो चूड़ी के टूटान आगे दे खत केवाड़ी के पल्ला हटवली त एगो सिपाही दुआरी पर ठाढ़ रहे।

‘का बाति हऽ।’- भंडहा तक आंचर सरकावत बासो पूछली।

सिपाही अपना कन्हा में से झोरा निकालि के बढ़ावत कहले - ‘ई झोरा पहिचानत बाडू ?’

‘हंअ’ - बासो कहली - ‘हमरे अदमी के झोरा ह। हमरा हाथ के टांकल उनुकर नांव एहपर बा।’

‘बाकि अू गुजरि गइलें’- झोरा बासो के हाथ में धरावत सिपाही कहलें - ‘लासि पहिचान में नइखे आवत। थाना में जाइके शिनाखत कइ लऽ।’

‘कइसे मरले ए दादा ?’- कपार पीटत बासो भुईयां गिर परली।

सिपाही कहलें -‘छपरा जंक्शन का लगे दू गो टरेन लड़ि गइल हा। हम चलत बानी, तू आके पहिचान कइ ल।’

बासो के गिरत देखिके चटकबो चाची आपन कूबर हुचुकावत लगे पंहुचली आ बासो के अपना अंकवारी में उठाके समुझा बुझा के चुप करावे लगली।

ददन के मरल सुनते भरि गांव टूट पड़ल। लेकिन केकरा अखतियार बा ददन के जिया देबे के ? एह से देखि समुझिके सभे केहू अपना अपना काम धन्धा में चलि गइल।



दिन जात देरि ना लागे। ददन के सराधो हो गइल। हित नात सभे विदा लेके उदास मने अपना घरे गइल। घर में अकेले रहि गइली बासो। अू कहां जासु? उनुकर त पांख टूट गइल रहे। उड़सु त कइसे उड़सु ?

एक दिन मन मारि के ओसारा में खाटि पर पड़ल रहली। उनुकर नजरि खूँटि में टांगल ददन के झोरा पर पड़ि गइल। उनुका हाथ से लाल डोरा से टांकल ददन के नांव आंखि में पड़ आ बासो के मन अतीत में चलि गइल - 'का बेजाई रहे, जदि खेतिये करत रहते त?'

याद आइल बिआह के बिहान भइला बासो जब ससुरा अइली त ददन उनुका के अंकवारी में उनुका के बान्हि के पुचुकारत कहलें - 'बासो हम त पढ़नी लिखनी ढेर बाकि बाबूजी के मरला का चलते खेती में आ जाये के पड़ल। माई त जनमते साथ छोड़ि दिहलसि। लेकिन हम तहार साथ ना छोड़बि। गिरहथिए में खटि कमाई के तहार साथ पूरा करबि।'

बासो मचलि के ददन का सीना में समा गइल रहली। गाड़ी लीक पर चले लागल रहे। ददन खटिके आवसु त बासो एक लोटा पानी आ गुड़ का साथ मुसुकाई के उनेकर सोआगत करसु। अन्न धन घर में पूरा भरल रहे।

इनकर ठाटबाट देखिके चटकबो चाची के सोहाव ना। काहे कि चाची के दूगो बेटा आ दूनो दू घाटा। एगो तीर घाट त एगो मीर घाटा। एगो गंजेड़ी त दोसरका जुआड़ी। बाप दादा के अरजल खेत बेंचि के गांजा आ जुआ में खतम क के एने ओने मारल फिरत रहले स। बासो के चहक दहक चटकबो चाची के डाह के कारन बनल रहे। एह से ददन के घर बिलवावे नेति से बासो के काने लगली।

'आ हो बासो !'

'का हऽ ए चाची ?' -य बासो चाची के पंजरा बइठत बोलली।

'ददन कहां बाड़े ?'- चाची मुंह सिकुरावत पूछली। बासो गाल पर हाथ धड़ के कहली - 'खेत घूमे नू गइल बाड़ें चाची। गंहू बूंट के

गदराइल छेमी कोमल कोमल बा। झांपड़ास खा जात बाड़ी सऽ।'

'त ढेले फोरत रहीहें किनोकरियो करिहें ?' चाची उसकवली - 'अतना पढ़ लिखि के गंवार बनल बाड़ें ददन। कहीं नोकरी करतन त नगदा पइसा नू भेंटाइत। तूहूँ चार पइसा के आदमी हो जइतू।'

'जाये दऽ चाची' - बासो मुंह फेरत कहली - ' जवन करम भाग में लिखल रहेला उहे होला।'

'ई का कहलू बासो ?'- चाची आपन छाती पीटत कहली - 'तहार करम फूटि गइल बासो। हम ई जनिती कि ददन जिनिगी भर ढेले फोरे के ठेका ले लीहें तऽ हम ददन के बिआह के अगुआई ना कइले रहतीं।'

बासो चाची के मुंह टुकुर टुकुर ताके लगली। पांच साल पिछलहीं मरद मुअल चाची के उज्जर मांग निहारत बासो बिगड़ पड़ली - 'इ कुल्हि बाति हमरा से मति सुनाव। हमरा केथी के कमी बा ?'

चाची माया फइलवली। डहकत कहली - 'सब कुछ त बड़ले बा बाकिर ददन के ना रहला पर का होई ? खेत बेचिये बेचि के नू खाये पड़ी। जइसे हमार बबुआ लोग करत बा। ओहि लोग पर त हमार का अधिकार बा ? बाकिर तहरा के हरदम हृदया में धइले रहेनी एहसे दरद बा बचवा। ददन सरकारी नोकरी करिहें त उनुका नाहियो रहला पर तहरा उनुकर पिनिंसिन त मिली।'

बासो के मन में चाची के बाति धसि गइल। उचकि के कहली - 'तनी तूही समुझाव ना चाची उनुका के। हमार बाति उ एह खातिर ना सुनिहें।'

'ना ए बचवा'-चाची बुझि गइली कि तीर आज निसाना पर लाग गइल बा। बाकि आंखि चिआर के कहली - 'बचवा अू छनकि जइहें। हम तहरा के उपाय बतावत

बानी।’

‘का ?’ - बासो सवाल कइली।

‘देखु बचवा’-चाची बासो के हाथ दबा के कहली -‘तेल ले आवसु त मोरी में ढरका दे, चाउर बनिया के दोकान पर बेच दे। नाना परकार से उनुका के तंग करू। जब तहरा कहला में आ जइहें तऽ नोकरी के प्रस्ताव करीहऽ। उनुका त मजबूर होखहीं के बा।’

बासो चाची के कहला मोताबिक कई महीना तक चीज बतुस नोकसान कइ कइ के ददन के बेहाल करत गइली। एकदिन ददन खाये बइठलें त छूँछे रोटी परोसि दीहली। पूछला पर कहली -‘हरवाह चरवाह के इहे नू खाना हऽ। कमइतीं त जवन चहितीं खइतीं पियतीं। रउआ हमरा तिनिगी पर कबहूँ खेयाल ना कइनी। देह पर ए को थान गहना नइखे। कबो शहर शहरात के मुंह ना देखनी। हमार करम फुटि गइल जे अइसना घरे अइनी।’

बासो के बात ददन के लागि गइल। अू बासो के बनावल झोरा साजि पाथि के नोकरी का टोह में घर से बाहर हो गइलें।

तले धम्म से बिलारि उनुका आगा कूदलि आ बीतल बात बिसरि गइल। बासो देखली उनुका सोझा चितकबरी बिलारि निकसारि से निकलल आ ओकरा पर झपटे खातिर कुकुर भीतर आ गइलन स। बासो दउर के केवाड़ी लगावे चलली त सामने आवत खक्ख बिक्ख चेहरा देखली। अू हकबका गइली।

‘काहे हकबकाइल बाडू बासो ? अपना ददन के नईखू चिन्हत ?’

बासो के आंखि में खुशी के लोर छापि लिहलस। दउर के उनुका गरदन प लटक गइली आ फफने लगली। कुछ देर बाद जब मन शान्त भइल त पूछली कि इ सब कइसे भइल।

‘जानतारू, जब हम सुरेमनपुर से छपरा गइनी तअ गोरखपुर जाये वाली गाड़ी टीसन पर खाड़ रहे। जाके डिब्बा में जगह धइनी। बगल में गोन्हिया छपरा के सरलू सिंह भेंटा गइलन। गाड़ी

खुले में देर रहुवे। पैखाना लागल रहे से सरलू सिंह से कहनी कि तनी हमार झोरवा देखत रहेम। गाड़ी के पयखाना में गइनी तऽ ओमे पानिये ना रहे। धउरल मोसाफिर खना में गइनी। जल्दी जल्दी फारिग भइनी आ दउरत पलेटफारम पर गइनी तले गाड़ी खुल गइल रहे। किस्मत देखऽ। आउटर का लगहीं उ गाड़ी सामने से आवत मेल गाड़ी से टकरा गईल। कतना जाने मरलें आ कतना घवाहिल भइलें। हमहूँ दउरत गइनी बाकिर ना तऽ सरलू सिंह भेंटइलें ना हमार झोरा। सोचनी कि हो सकेला अूहो हमरा चलते उतरि गइल होखसु। दू घण्टा एगो दोसर गाड़ी गोरखपुर खालिर खुलल त हम ओकरे से चलि गइनी। ओहिजा सरलू सिंह का पता पर गइनी तऽ मालूम भइल कि अू अबहीं चहुंपले नइखन। दू दिन उनुकर इन्तजार कइनी। नोकरियो लागे में देरि रहे एहसे चलि अइनी हा। अब फगुआ के बाद जाएम।’

बासो धधाइ के ददन के अपना अंकवारी में बान्हि लीहली आ कहली -‘आगि लागो अइसनका नोकरी में। हमरा अब चटकन लागि गइल बा। अब हम रउआ के नोकरी पर ना जाये देम। सेर भर सतुआ बरिस दिन खायेम, जाये ना देब परदेश।’